



இன்றைய செய்தி நாளைய வரலாறு

முரசொலி

நிறுவனர் : கலைஞர் மு. கருணாநிதி

வெள்ளிக்கிழமை 05.12.2025



ஆணையத்தின் உண்மையான நோக்கம்!

SIR படிவங்களை வழங்க டிசம்பர் 11 வரை கால நீட்டிப்பு தந்துள்ளது தேர்தல் ஆணையம். நவம்பர் 4 ஆம் தேதியன்று SIR படிவங்களை தேர்தல் ஆணையம் கொடுக்கத் தொடங்கியது. நிரப்பிய படிவங்களை டிசம்பர் 4 ஆம் தேதிக்குள் தந்தாக வேண்டும் என்று சொன்னார்கள். ஒரு மாத காலத்துக்குள் கோடிக்கணக்கான மக்கள் திரும்பத் தருவது சாத்தியம் இல்லை என்று எடுத்துச் சொல்லப்பட்டது. ஆனால் அதைப் பற்றி கவலைப்படாமல் இருந்தது தேர்தல் ஆணையம். தொடர் வலியுறுத்தல்களுக்குப் பிறகு நிரப்பிய படிவங்களை டிசம்பர் 11 ஆம் தேதி வரை திருப்பித் தரலாம் என்று மனமிரங்கி இருக்கிறது தேர்தல் ஆணையம்.

வரைவு வாக்காளர் பட்டியல் டிசம்பர் 16 ஆம் தேதியன்று வெளியிடப்படும் என்றும் அறிவிக்கப்பட்டுள்ளது. இறுதி வாக்காளர் பட்டியல் பிப்ரவரி 14 ஆம் தேதியன்று வெளியிடப்படும்.

தேர்தல் சீர்திருத்தத்தை யாரும் தடுக்கவில்லை. முழுமையான வாக்காளர் பட்டியல் தேவை என்பதும், அது சுத்தமான பட்டியலாக இருக்க வேண்டும் என்பதும் தான் ஜனநாயகத்தில் நம்பிக்கை கொண்ட அனைவரது வேண்டுகோளாக எப்போதும் இருந்து வந்துள்ளது. இப்போதும் இருக்கிறது.

சட்டமன்றத் தேர்தலுக்கு இன்னும் சில மாதங்கள் இருக்கும் நிலையில், அவசர அவசரமாக SIR பணிகளைச் செய்ய முடியாது. செய்ய வேண்டாம் என்பதுதான் நம்முடைய கோரிக்கை ஆகும். ஆனால் அதைப் பற்றி எல்லாம் தேர்தல் ஆணையத்துக்கு கவலை இல்லை.

தேர்தல் காலங்களில் அரசியல் கட்சிகள் அனைத்தையும் அழைத்து ஆலோசனை நடத்தி, அவர்களது வேண்டுகோள்களை நிறைவேற்றுவது தான் தேர்தல் ஆணையத்தின் பணியாக எப்போதும் இருந்துள்ளது. ஆனால் இம்முறை அரசியல் கட்சிகள் சொல்வதை, காதில் போட்டுக் கொள்வதே இல்லை. யார் என்ன சொன்னாலும் அதைப் பற்றி கவலைப்படாமல் செய்து கொண்டு இருக்கிறது தேர்தல் ஆணையம்.

SIR பணிகளை மேற்கொள்ளும் கழல் இல்லை. தமிழ்நாடு முழுவதும் மழை பெய்து கொண்டு இருக்கிறது. கோடிக்கணக்கானவர்களுக்கு படிவம் கொடுத்து, அதனை திருப்பி வாங்கும் பணி என்பது அரசு ஊழியர்களுக்கு மிகப்பெரிய நெருக்கடியைக் கொடுத்துள்ளது. அவர்கள் மன உளைச்சலுக்கு ஆளாகி இருக்கிறார்கள். பணிச்சுமை காரணமாக மற்ற மாநிலங்களில் அரசு ஊழியர்கள் தற்கொலை செய்துள்ளார்கள்.

வாக்காளர்களுக்கு குழப்பத்தையும், களத்தில் பணியாற்றும் தேர்தல் அலுவலர்களுக்கும் சிக்கல் ஏற்படுத்துகிறது SIR பணி.

கொடுக்கப்பட்ட படிவங்களும் நிரப்பும் நிலையில் இருக்கிறதா என்றால் இல்லை. 2002 வாக்காளர் பட்டியல் எண்ணை இணை, 2005 வாக்காளர் பட்டியல் எண்ணைக் கொடு என்று பலராலும் கண்டுபிடிக்க முடியாத கேள்விகள் அதில் இருக்கிறது. கிதைக் கண்டு பிடித்து எழுதுவதற்கான இணையதளம் பல நேரங்களில் முடங்கி இருக்கிறது என்று வாக்காளர்கள் குற்றம் சாட்டுகிறார்கள். தகவல் பெற முடியாமல் முடக்கி வைக்கும் தேர்தல் ஆணையத்துக்கு கால வரையறை செய்ய தகுதி இருக்கிறதா?

‘உறவினர் பெயரைச் சொல்’ என்றால் எந்த உறவினரைச் சொல்வது? என்பது அனைவர் மனதில் எழும் சாதாரணக் கேள்வி ஆகும். ‘உறவினர் பெயரைச் சொல்லவில்லை என்றாலும் பிரச்சினை இல்லை’ என்று தேர்தல் ஆணையர் சொல்கிறார். இது வெறும் வாய் மொழி அறிவிப்பு ஆகும். உறவினர் பெயரைச் சொல்லவில்லை என்பதற்காக படிவம் நிராகரிக்கப்பட்டால், தேர்தல் ஆணையரைப் போய் கேட்க முடியுமா? அவர் பொறுப்பு ஏற்பாரா?

தமிழ்நாடு, சத்தீஸ்கர், கோவா, குஜராத், கேரளா, மத்திய பிரதேசம், ராஜஸ்தான், உத்திரப்பிரதேசம், மேற்கு வங்கம் ஆகிய ஒன்பது மாநிலங்களிலும், புதுச்சேரி, அந்தமான், லட்சத்தீவு ஆகிய மூன்று யுனியன் பகுதிகளில் SIR பணிகள் நடைபெற்று வருகிறது. இப்படி ஒட்டுமொத்தமாக இதுவரை செய்யப்பட்டது இல்லை.

தமிழ்நாட்டில் 2002 ஆம் ஆண்டு 197 தொகுதிகளிலும், 2005 ஆம் ஆண்டு 37 தொகுதிகளிலும் சிறப்பு தீவிர திருத்தம் மேற்கொள்ளப்பட்டது. அப்போது இப்பணிகளுக்காக 6 மாத காலம் ஒதுக்கீடு செய்யப்பட்டது. இப்போது அனைத்துத் தொகுதிகளுக்கும் ஒரு மாத காலம் என்று சொல்லப்படும் அவசரத்தைத் தான் கண்டிக்கிறோம்.

அனைவருக்கும் பொதுவானதாக முந்தைய பணிகள் செய்யப் பட்டன. ஆனால் இப்போது வயது மிக முக்கியமான காரணமாக வைக்கப்பட்டுள்ளது. 38 வயதுக்கு அதிகமானவர்கள் தங்கள் அடையாளச் சான்றை வைக்க வேண்டும் என்று கட்டாயப்படுத்தப்படுகிறது. இடத்தை அடையாளப்படுத்தியாக வேண்டும். அந்தத் தகவலை பெறுவது அவ்வளவு எளிதல்ல.

பீகாரில் நடந்தது பீதியைக் கிளப்புகிறது. 65 லட்சம் பேர் அங்கு வாக்காளர் பட்டியலில் இருந்து நீக்கப்பட்டனர். 22 லட்சம் பேர் இறந்துவிட்டதாகச் சொல்லப்பட்டது. 36 லட்சம் பேர் நிரந்தரமாக இடம் மாறிவிட்டனர் அல்லது கண்டுபிடிக்க முடியவில்லை என்று அறிவிக்கப்பட்டது. 7 லட்சம் பேர் வாக்காளர்களாகப் பதிவு செய்ய விருப்பம் இல்லை என்று சொன்னதாக தேர்தல் ஆணையம் சொன்னது. இந்தத் தகவல்கள் எதற்கும் விளக்கம் அளிக்க, பதில் அளிக்க தேர்தல் ஆணையம் தயாராக இல்லை.

ஒட்டுமொத்தமாகப் பார்த்தால் தகுதியான அனைவரையும் வாக்காளர் பட்டியலில் சேர்க்க இதை தேர்தல் ஆணையம் செய்யவில்லை. எதையாவது சொல்லி, அனைவரையும் விலக்கி வைக்கவே தேர்தல் ஆணையம் முயற்சிக்கிறது என்பதே முழு உண்மையாகும்.



கழகத் தலைவரும், முதலமைச்சருமான மு.க.ஸ்டாலின் அவர்களை நேற்று முன்தினம் (3.12.2025) சென்னை அண்ணா அறிவாலயத்தில், அகில இந்திய காங்கிரஸ் தமிழக பொறுப்பாளர் கிரிஷ் சோடங்கர் அவர்கள் தலைமையில் அமைக்கப்பட்டுள்ள குழு உறுப்பினர்கள் தமிழ்நாடு காங்கிரஸ் கமிட்டி தலைவரும், சட்டமன்ற உறுப்பினருமான கு.செல்வப்பெருந்தகை, அகில இந்திய காங்கிரஸ் கமிட்டி செயலாளர்கள் கூரஜ் எம்.என். ஹெக்டே, நிவேதித் ஆல்வா, சட்டமன்ற காங்கிரஸ் கட்சித் தலைவர் செ.ராஜேஷ்குமார் ஆகியோர் மரியாதை நிமித்தம் சந்தித்துப் பேசினர். இந்நிகழ்வின்போது, கழக முதன்மைச் செயலாளரும், நகராட்சி நிர்வாகத் துறை அமைச்சருமான கே.என்.நேரு, அமைப்புச் செயலாளர் ஆர்.எஸ்.பாரதி, செய்தித் தொடர்பு தலைவர் டி.கே.எஸ்.இளங்கோவன் ஆகியோர் உடனிருந்தனர்.



முதலமைச்சர் மு.க.ஸ்டாலின் அவர்களை நேற்று முன்தினம் (3.12.2025) சென்னை, அண்ணா அறிவாலயத்தில், தமிழ்நாடு மாற்றுத்திறனாளிகள் முன்னேற்ற சங்க மாநில தலைவரும், கழக மாற்றுத்திறனாளிகள் அணித் தலைவருமான ரெ.தங்கம், டிசம்பர் 3 இயக்கத்தின் மாநிலத் தலைவரும், கழக மாற்றுத்திறனாளிகள் அணி செயலாளருமான பேராசிரியர் தீபக் நாதன் மற்றும் நிர்வாகிகள் உலக மாற்றுத்திறனாளிகள் தினத்தையொட்டி சந்தித்த போது, முதலமைச்சர் அவர்கள், இனிப்புகள் வழங்கி வாழ்த்து தெரிவித்தார்.

அ.தி.மு.க. அமைப்புச் செயலாளர் - சிங்காநல்லூர் தொகுதி முன்னாள் எம்.எல்.ஏ.

தொழிற்சங்கப் பேரவை முன்னாள் செயலாளர் ஆர்.சின்னசாமி கழகத்தில் இணைந்தார்!

கழகத் தலைவர் - முதல்வர் மு.க.ஸ்டாலின் முன்னிலையில்!

சென்னை, டிச.5-

முதலமைச்சர், கழகத் தலைவர் மு.க.ஸ்டாலின் அவர்கள் முன்னிலையில், நேற்று முன்தினம் (03.12.2025) காலை, சென்னை, அண்ணா அறிவாலயத்தில் உள்ள கழக அலுவலகத்தில், அ.தி.மு.க. அமைப்புச் செயலாளரும் சிங்காநல்லூர் தொகுதி சட்டமன்ற முன்னாள் உறுப்பினரும் - அண்ணா தொழிற்சங்கப் பேரவை முன்னாள் செயலாளருமான ஆர்.சின்னசாமி, கழகத்தில் இணைந்தார். அதுபோது முதன்மைச் செயலாளர் எருமான வி.செந்தில்பாலாஜி எம்.எல்.ஏ., வன் ஆகியோர் உடனிருந்தனர்.



கே.என்.நேரு, அமைப்புச் செயலாளர் செய்தி தொடர்பு தலைவர் டி.கே.எஸ். ஆர்.எஸ்.பாரதி, மேற்கு மண்டலப் பொறுப்பாளரும் கஞர் மாவட்டச் செயலா

செய்தி தொடர்பு தலைவர் டி.கே.எஸ். இளங்கோவன், கோவை மாநகர் மாவட்டப் பொறுப்பாளர் துரை.செந்தமிழ்ச்செல்வன் ஆகியோர் உடனிருந்தனர்.



மதுரை மாவட்டத்தில் நடைபெற்று வரும் 14வது இளையோர் ஹாக்கி உலகக் கோப்பை போட்டிகளில் பங்கேற்று வரும் வெளிநாட்டு வீரர்களுக்கு தமிழர்களின் பாரம்பரியத்தை விளக்கும் விதமாக அலங்காரல்லூர் ஊராட்சி ஒன்றியம், கீழ்க்கரை கிராமத்தில் உள்ள கலைஞர் நூற்றாண்டு ஏறுதழுவதல் அரங்கத்தில் இன்று (05.12.2025) நடத்தப்பட உள்ள சிறப்பு ஜல்லிக்கட்டு விளையாட்டுப் போட்டிகள் தொடர்பாக மேற்கொள்ளப்பட்டு வரும் முன்னேற்பாட்டுப் பணிகள் குறித்து வணிகவிரி மற்றும் பதிவுத்துறை அமைச்சர் பி.மூர்த்தி ஆய்வு செய்து பார்வையிட்டார். உடன் மதுரை மாவட்ட ஆட்சித் தலைவர் பிரவீன் குமார், மாவட்ட காவல் கண்காணிப்பாளர் அரவிந்த் ஆகியோர் உள்ளனர்.